

# ملائقہ الدین

№3 Qiyməti 12 qəpik.

МОЛЛА НАСРЕДИНЪ

Цена 12 к. № 3

Qarət etdiyi  
cəvahləri götürüb  
türkmənlərin  
qabağında qaçan  
Sərdari Mühəyya.



Biçarə  
kəndliləri  
qarət edən Salar  
Fateh Xan,  
müavini-nəzmiyyəyi-  
küllü-İran



Hüququ ayda  
yüz tımən,  
amma xərci  
min tımən  
vəkili-məclis  
Əsədullah xan.



Öz ordusu ilə  
müsəlman qızlarını və  
övrətlərini fəth  
edən və bu səbəbə  
Sərdari-Mənsur  
ləqəbi alan və müftə  
qazanmış pulların  
sağlığına Tehrandə  
eys məclisləri quran  
Mirza Qafar xan



Литогр. С. Быхова

## ABUNƏ QIYMƏTİ

Qafqazda və Rusiya daxilində: 12 ay--altı manat.	
6 ay.....	3 manat yarım.
3 ay.....	2 manat.
Kasıblara.....	12 ay--5 manat.
6 ay.....	3 manat.
3 ay.....	1 manat 60 qəpik.
1 ay.....	40 qəpik.
Əcnəbi məmləkətlərə	
12 ay.....	7 manat.
6 ay.....	4 manat.
Nüsxəsi idarəmizdə.....	10 qəpik.
özgə şəhərlərdə.....	12 qəpik.

## Məcmuənin adresi:

Tiflis, "Molla Nəsrəddin" idarəsi. з.Тифлисы

Редакция журнала "Молла Насреддин".  
Açıq türk dilində yazılmıyan məktub və məqalələr  
çap olunmur, adres dəyişmək haqqı 3 dənə 7 qəpiklik  
markadır.

Şəhərdə adresimiz:

Davidovski küçədə, 24 nömrəli evdə.  
Тифлисы, Давыдовская ул. д.№24

Bunu da lazım bilirək xəbər verək ki, təzə qərar-  
dada görə bundan sonra Rusiyanın hər bir poçtaxa-  
nasında məcmuəmişə abunə qəbul olunur.

13 səfər 1330

Hər həftə nəşr olunur

20 yanvar 1912

## AXUND HACI MOLLA RUHULLA

**G**örək güman olunmayırdı ki, yer üzündə elə bir alçaq adam tapıla bilər ki, 55 yaşında möhtərəm bir alimi namaz qıldığı yerdə qətlə yetirməyi rəva görür. Bəli, tapıldı, bir belə adam yanvarın 16-da Bakıda Axund Hacı Molla Ruhullahı güllələyib öldürdü.

Əgər millətimizin yolunda mərhumun heç bir xidməti olmasaydı, genə onun ölməyinə təəssüf etmək olardı, amma ruznamələrdə axundun nə qədər camaat üçün çalışdığını oxuyub nəhayət dərəcədə qəmgin olduq.

«Molla Nəsrəddin» idarəsi

## ÇİÇƏK

**B**ir müsəlman kəndinə, müsəlman məhəlləsinə "çiçək" kimi müalicəsi asan bir uşaq naxoşluğu düşəndə, yazıq uşaqlar bir-bir başlayırlar qırılmağa.

Çox vaxt olur ki, naxoşluq elə o vədədə qurtarır ki, dəxi o kənddə, o məhəllədə bir nəfər də uşaq qalmır.

Məlumdur ki, çiçək naxoşluğunu o uşaqlar tutur ki. Onlara çiçək döyülməyibdir.

Yəni əgər uşağa vaxtikən çiçək mayasını döyəsən, dəxi o uşaq çiçək naxoşluğu tutmaz, amma həkimlər məsləhət görürlər yeddi ildən sonra genə uşağın çiçəyini döymək.

## Xülasə...

Bu bir asan işdir, çiçəyin mayası hər bir aptekxanada satılır. Ancaq lazımdır ki, kənddə ya məhəllədə bir elə adam olsun ki, biçərə müsəlmanlara yazığı gəlsin.

Bir neçə qəpiklik nəşlər, bir neçə qəpiklik maya, aptekçidən soruşsan ki, çiçəyi nə tövr döyüm, örgəder həkimdən soruşsan daha yaxşı, feldşerdən də öyrənə bilərsən, bunlar hamısı asandır, amma lazımdır ki, məhəllədə ya kənddə balaca günahsız uşaqlar qırılanda və anaları-ataları ağlar qoyanda elə bir Allah bəndəsi

olsun ki, sahibsiz, dilsiz-ağızsız, avam müsəlman qardaşlara rəhmi gəlsin.

Bir-iki manatlıq çiçək mayası ilə bir-iki kəndin uşaqlarının çiçəyini döymək mümkündür. Əgər belə olsa o vilayətdən çiçək azarı bilmərrə kənar olar.

Bunu kim eləsin? Kimdir kəndlərdə avam camaatın sahibi? Bu xüsusda bir neçə cavab ola bilər: biri deyər ki, kəndlilərin xeyir-şərinə qarışmaq, onların halına yanmaq mülkədarların, bəylərin və xanların borcudur.

Biri deyər ki, kəndlilərə baş çəkmək, onlara yetişən bələlərin qabağında çalışmaq, kəndlilərə atalıq eləmək mollaların vəzifəsidir.

Mən bu iki cavabın heç birinə şərik ola bilmərəm, çünki bəylərin, xanların və mülkədarların kəndli işinə qarışmağın heç bir yaxşı nəticəsi ola bilməz və bir də yaraşan iş deyil ki, təşəxxüslü bir mülkədar, parağı yanqılıcı bir bəy, ya kefli bir xan girsin kəndlinin evinə ki nə var, nə yox, mən gəlmişəm sən uşağının çiçəyini döyüm. Kəndli bir nəticə təyfadı, üz versən qudurar, dəxi öhdəsindən gəlmək olmaz. Onsuz da axır vaxtlarda kəndlərdə də bir para cavanlar az qalırlar adamın sözünü qaytarsınlar və üstünə çıxır bəy böyüyə baş endirmirlər.

Qaldı mollalar.

**B**unlar da iki cəhətdən kənd uşaqlarının səlamət olmağını istəyirlər. Bir cəhəti budur ki, uşaq ölən evdə həmişə molladan ötrü doşab halvası, bəzi yerlərdə ət şorbası bişir, az-çox da pul verilir, demək gündə kənddə bir naxoşluq düşəndə mollaının da mədaxili artır. İkinci cəhəti budur ki, o uşaqlar ölməsələr qalsalar, iyirmi-otuz ildən sonra gözlərini açıb yada salacaqlar ki, otuz il ondan qabaq Bakıda qradonaçalnik küçələrdə arvadlara sataşan cavanlara tənbeh eləyəndə, cavanlar qradonaçalnikə belə cavab vermiş imişlər:

"Ərz olsun qradonaçalnik cənablarına ki, biz həqiqətdə müqəssirik, çünki küçə ilə keçən övrətlərə söz ilə sataşmışıq, amma cənab qradonaçalnik sağ olsun, necə ki hər bir müqəssirin tutduğu pis əməlini zəmanənin təğzasına və məkana nisbət mülahizə edəndə onun günahını bir növ xəfif tutub tənbehini də o dərəcədə azaldırlar, biz Allahın günahkar bəndələrinin əhvalına lazımcına diqqət edəndə aşkar olacaq ki, bizim də üzrümüz az deyil".

Bəli, küçə ilə keçəndə övrətlərə sataşmaq yaxşı adət deyil, amma biz rus millətiyik, biz sataşdığımız övrətlər də rusdurlar, bizim hələ onlar ilə danışmağımıza da dinimiz yol verir.

Amma bizim gözümüzün qabağında var Qafqazın müsəlman tayfası: müsəlman içində heç bir övrət cürət eləməz ki, müsəlman kişilərinin içindən ötüb keçsin, çünki ola bilməz ki, o övrətə bir söz atan olmasın.

Mən cahıl-mahılları demirəm, hər millət içində cahıllar və cavanlar tərəfindən küçə-bacada övrətə sataşmaq görünür.

Mən mollaları deyirəm.

Müsəlman içində hər kənddə və hər şəhərdə bir Molla İsa var. Çox vaxt özləri üçün mutə siğələrini mollalar küçədə oxuyurlar. Övrətin topuğuna baxan kimi zalım oğlu bilir ki, bu övrət kimdir və fürsəti fəvta verməyib nişanə qoyur. Gəncədə Hacı Seyid Bağır özü üçün siğə elədiyi övrətləri küçələrdə tapır. Naxçıvanda Pirqəmişli mərhum bir molla xoşuna gələn övrətə küçədə deyirdi: mənə siğə olarsan? Mən çox görmüşəm ki, mötəbər və sahibi-əhtiram bir axund küçədə yad övrətdən soruşur ki: "sən kimin övrətisən?"

Söz yox övrətlərimizin qulaqları o qədər qızıxıb ki, belə-belə şeylərdən incimirlər. Çünki elə bilirlər ki, bu özü də Allah əmridir. Bəlkə namünasib bir cavan oğlan küçədə bir dul övrətə sataşsa, övrət daşı götürüb çırpır uşağın başına, amma hacıya və mollaya söz yoxdur, çünki övrət görür ki, burada siğə olmaq məsələsi var və övrətlərimiz də öyrəniblər.

Gəncədə Kərbəlayi Səkinə ömründə iki yüz adama siğə olub. Hacı Seyid Bağır küçədə hansı dul övrətin

baldırını yoğun görəndə, övrətə belə deyir: "əgər mənə siğə olmasan, cəddim ciyərinə çıxardacaq".

Onunçün hər şəhərdə Kərbəlayi Səkinə xalalar az deyil. Ruhani atalarımızın tərbiyəsinin bərəkətindən, indi bizim övrətlərin içində elələri də var ki, siğə olmağı özlərinə bir peşə kimi eləyiblər. Çoxusu bəlkə özü kişiyə deyir ki: mənə siğə elə. Xorasanı demirəm, orada belə işlər hər qədəmdə görünür, bizim içimizdə də hər kənddə və hər şəhərdə belə xalalar tapılar.

Margilanda Cürəxan adında bir sart qızı küçədən keçən iranlı və qafqazlı zornan tutur ki, gərək mənə siğə eləyəsən. Amma lazımdır bunu bilmək ki, çiçəyi döyülən uşağı soyuq yerdə saxlamaq yaxşı deyil.

Molla Nəsrəddin

### DƏYƏNƏK

*Belə bir əsrdə kim elmi-maarif günəşi  
Saçıb öz nurunu hər bir təbəqat üstündə  
Döyüşürlər, söyüşürlər, küsüşürlər yenə də  
Naxçıvan mollaları bəhsi-zəkat üstündə.*

Cüvəllağı bəy

### ORENBURQ XƏBƏRLƏRİ

Qarğalıdan - şəhərimizin bəzi bir imanı zəif adamları apteka açmaq və telefon gətirmək kimi islamlara heç yaqışmayan işləri meydana qoymaq fikrində isələr də, əhli və xüsusən mollalar bu işə heç rüxsət verməyəcəklər.

Orenburq - kəndi kəndinə bəylik titulu və böyük artistlik namını verib iftixar edən İlyas bəy - Qudaş - Aşqadar - Ural və Saqmarski cənabları bir qaç dəfə teatr oynayıb, səyyar truppası ilə başqa şəhərlərə əzimet etmişdir.


### TAZƏ İLƏ

Oxu ey tazə il! Bu il bizə lay-lay qucağında  
Doyunca yuxlayıb ta bir deyək oxqay qucağında.

Edək ta uyqudan kami-dili-divanəni hasil  
Beş ildir uyqusuz qaldıq, degildir yatmaq qabil.  
O kim yatmır gecə-gündüz, degil ol binəva aqıl  
Çalışsın qoy o biqeyrət, bizə ver pay qucağında  
Doyunca yuxlayıb ta bir deyək oxqay qucağında,

Oyanıqlıq bizi bərbad qıldı, eylədi viran  
Silindir börklü, sirtuqlu müsəlmanlarda yox iman  
Bəlası onların tutdu bizi, döndü geri dövran  
Gözüm qoy görməsin, gizlət bizi ey vay qucağında  
Doyunca yuxlayıb ta bir deyək oxqay qucağında.

Müsəlman yazıçısı  
Издатель



Mən biçarə dörd ildə ki, zəhmət çəkib xərc qoyub dörd yüz kitab çapa vermişəm, dörd kitab satmışam.  
За четыре года, четыре книги.



Kürdəmirdə başyaranlar  
(Aşuranın sabahısı günü)



Yevlax vağzalında

Maşının gəlməyini gözləyirik.

В ожидании прибытия поезда.



Maşın gəldi.

Поезд прибыл.




Soğanlartək soyulduq, qalmadı pul, abru getdi  
Qəzet al! Məktəbə ver! Et ianə! Nobəno... getdi!  
Döyül, danlan, söyül, dinmə, təharət yox, vüzu getdi.  
Yatırt dincəlt bizi, ta olmuyaq rüsvay qucağında  
Doyunca yuxlayıb ta bir deyək oxqay qucağında.

Nə dəxli var bizə meydanda qaldı təkə osmanlı  
Və yainki zəhərləndi, cavanmərg oldu iranlı.  
Və yainki əzir, pamal edir cansızları canlı  
Verir də xud müsəlmana, müsəlman vay qucağında  
Doyunca yuxlayıb qoy biz deyək oxqay qucağında.

Məarif yox kimi, əxlaqlar pozğun, ticarət yox  
Hünər, sənət, qaçaqlıq, oğurluq, qətl, istirahət yox  
Fələhət yox, səfahət bol, zəlalət bol, ziraət yox  
Dilənçi, falçı, molla, seyid on min say qucağında  
Doyunca yuxlayıb qoy biz deyək oxqay qucağında.

Suda üzsün, havada uçsun əğyar, almariq ibrət  
Bizi gər qətli-am etsə əcanib, etmərik qeyrət  
Nə lazım zəhmətə düşmək, nə qədri öldə var firsət  
Qalaq yanvar, fevral, mart, aprel, may qucağında  
Gecə, gün, vəqt, həftə, hər zaman, hər ay qucağında  
Doyunca yuxlayıb ta ki deyək oxqay qucağında.

*Kefsiz*




## ELAN

### *Nuxadan*

Əvvəlinci Cümə məscidinin müəzzini Bığ Abdulla  
əzan vaxtında çayxanalarda qumar oynamağa məşğul  
olmağına görə vaxtında əzan deməyə gələ bilmir. Buna  
görə oxuculardan artıq təvəqqe edirəm ki, hər kəs bir  
bikar müəzzin yeri bilirsə, bizə xəbər versin. Bu şərtlə  
ki, qeyri vaxtlarda hər nə eləsə bizə borc deyil, amma  
vaxtılı-vaxtında əzanını desin ki, xalq namazın vaxtını  
keçirməsin.

*Adres böylə:*

*Nuxa, əvvəlinci Cümə məscidinin imamı.*



## ARVAD MOLLASI

Mən baxıb görürəm biz müsəlmanlardan başqa yer  
üzündə rus, firəng, gürcü, erməni, yəhudi, nəsara və  
qeyriləri var, görəsən onların da arvad keşisləri var, ya ki  
yoxdu, hərgah yoxsa bəs qiyamət günü onların arvadları  
kimin ətəyinin ucundan tutub qıl körpünün üstündən  
keçəcəklər, hərgah yoxsa vay onların halına.

*İmza: Məşədi Mir Ruqiyyə mollabacı*

## MƏŞƏR

İstəyirsən ki, a Molla! Sənə timsal yazım  
İştə çap eyləgilən bir neçə əhval yazım  
Bir neçə surəti-sima ilə əşkal yazım  
Rövzəxan, seyyid, dərvişlə nəqqal yazım  
Başı sarıqlı ayı, bambılı rəmmal yazım  
Məşədi tülkü, neçə kablayı çaqqal yazım  
Xər mürid, şeyx öküz, həm də hacı kal yazım  
Taciri, çayçını, qəssabla baqqal yazım  
Zöhd-təqvaliyə ki qırmızısaqqal yazım  
Müxtəsər xanı, bəyi, kəndçi və həmmal yazım.

Cümlə dindarlarım qoy mənə nifrət eləsin  
Quba əhli ilə molla yava lənət eləsin  
Bakılılar mənə təhdid və əziyyət eləsin  
İstəməm Lənkəran əhli mənə hörmət eləsin  
Əhli-Səlyan, Dağıstan da şəmatət eləsin  
Gilay etsin şəkiliblər hamı heyret eləsin  
Əhli-Şirvan nə utansın nə də qeyrət eləsin  
Qarabağ əhli sənə söyməyə adət eləsin  
Əhli Dərbənd hamısı qoy bizə töhmət eləsin  
Xəbər et qorxsan əgər, bir bala ehmal yazım

Yazıram Hacıqabul, Qalaqayın, Ağdaşdan  
Kürdəmirdən, Şamaxıdan, neçə hamı başdan  
Gəncə, Şəmkir, Dəlilərdən neçə din qardaşdan  
Vadiyi cəhli-Zəgəmdən, sarı, göy, ağ başdan  
Ta Qazaxda, Qarayazda tökülən qan yaşdan  
Həm də Tiflisdə olan bir neçə kordan, çaşdan  
Gümrü, Karsdan, İrəvan qəlbləri bərk daşdan  
Naxçıvan, Ordubad içrə dolanan fərraşdan  
Şəhri-Batımda, Kutaisdə olan göz-qaşdan  
Buraxıb bunları mən ta necə timsal yazım.

Söyləyim Molla dayı! Əvvəla bu Yevlaxdan  
Ta ki Yevlaxda olan bir neçə pis axmaqdan  
Saniyə vəqtləri yox qumara baxmaqdan  
Dindirəndə danışırlar bıçağı soxmaqdan  
Mollası vəz eləyir saqqala rəng yaxmaqdan  
Hacısı on iki sinnində qızı almaqdan  
Məşədi, kablayı barmağa üzük taxmaqdan  
İştə Yevlax ibarətdi neçə axmaqdan  
İndi çap eyləgilən bir neçə əhval yazım.

Molla Nəsrəddinə, bəli özləri nifrətlə baxır  
Leyk içməkdədilər şam-səhər içki-çaxır.  
Oxusa kim qəzeti kafir edir molla paxır  
Bir uşaq görsə ki, ağızından o dəmdə su axır  
Ucuz ağılatmağımı həftədə bir başa qaxır  
Səslənən dəmdə dolur xalxala bir dəstə naxır  
Hamısı gövşəmədə, kişnəmədə mat baxır  
İbtida moizə saqqala həna rəng yaxır  
Ağıladır yaxşıca gör göz yaşı sellərcə axır  
İndi can eyləginən cürbəcür əşkal yazım.

*(dalisı olacaq)*

*Herik Kabla Səkinənin əri: Bambılı*

## ALLAH LƏNƏT ELƏSİN!

Dünyada və axirətdə layiqi-lənət olanların adlarını mən bir-bir söyləyim, sən də amin de.

Allah şagirdlərin hissiyatını oyadan müəllimlərə lənət eləsin... amin!

Allah mollalarımızın eyiblərini açan adamlara lənət eləsin... amin!

Allah camaatı qəflətdən oyadan və öz hüquqlarını özlərinə qandıranlara lənət eləsin... amin!

Allah bu milləti cəhalətdən qurtaranlara lənət eləsin... amin!

Allah teatr səhnəsində oynayan məlunlara lənət eləsin... amin!

Gözə görünməyən allaha and verirəm yüz arvadlı və beş yüz siğəli müqəddəslərimizə və qazi Cəfər dayının millət yolunda etdiyi xidmətlərinə, Kabla Həsən əminin palanduz sünbəsinə və Hacı Qır-Qır əminin Məkkədə atdığı "rəmül-cümrə" daşına, arvadlar hüququnun tərəfdarı olanlara yekə-yekə lənət eləsin...

Amin, amin, səd amin!

Pirverdi

## SUALLAR

Gəncə gimnaziyasının müəllimüş-şər'iiyələri maarifpərvərlərə lənət oxumaqda mahirdirlər, ya Şamaxıda realni məktəbin şagirdləri sinəzən oxumaqda?..

Ağasının yolunda bir qətrə göz yaşı cari edən şiə tez behiştə gedəcək, ya Nuxada qız məktəbinin binasını xarab edənlər?

## BOĞANAQ

Əsdi tozlu şimaldan bir yel  
Oldu qasırğa, oynadı tufan  
Yıldırım çaxdı bərk, qaynadı sel  
Qərqi-xun oldu zövraqi-İran  
Tələfat oldu çox, ziyan külli  
Qaldı sağlam bina, nə bir tikili  
Demə bu böylə, o niyə elədir  
Sırddır, bəlkə məsləhət belədir.

Girdbad

## HARAY

"Ay haray, din əldən getdi. Biz deyərdik ki, uşkol açıldı, çocuqlarımız rusca oxuyub dindən dönəcəklər, indi başımıza gələndə baxın: gecə məktəbi açılıb, böyüklərimiz də rusca oxuyub dini əldən buraxdılar. Ay aman biz kimə şikayət edək?"

**İmza: İlisuda uşkol istəməyin köhnə tərəfdarları**

Müdir və baş mühərrir: Cəlil Məmmədquluzadə

## "HAQQ YOLU"

namində həftəlik ictimai, siyasi, elmi, fənni, ədəbi və məxsusi ehtiyacati-islamiyyədən bahis türk lisanında məcmuə nəşr edilir.


*Abunə ücrəti:* Bakıda illiyi 3 manat 50 qəpik

Yarım illik 2 manat

Sair şəhərlərə illik 4 manat

Yarım illik 2 manat yarım

**Ünvan: Bakı, Olginski küçədə, bələdiyyənin yeni evində. Müdir və sərmühərrir: doktor Qarabəy Qarabəyov**



## "YENİ İRŞAD"

**Abunə qiyməti bu qərar ilədir:**

Bakıda və Rusiyanın sair şəhərlərində:

İlliyi, altı aylığı, üç aylığı, bir aylığı

On manat, altı manat, üç manat, bir manat

Məmaliki-əcnəbiyyədə:

İlliyi, altı aylığı, üç aylığı, bir aylığı

14 manat, 8 manat 50 qəpik, 4 manat 50 qəpik, bir manat 50 qəpik

Qeyd: 1912-ci il üçün birdəfəlik 10 manat abunə pulu verən müştərilərə nəşr etdiyimiz böyük islam təqvimindən bir nüsxə göndəriləcək.

## О-В О Г р а м м о ф о н ь

Съ огр.отв

Тифлисъ

Головинский пр.9.



Dünyada hər bir dildə çalib oxuyan qrammofon plastinkaları hədsizdir. Hər ay məşhur xanəndələrin təzə-təzə muğamatları qrammofona salınır: tatar, fars və osmanlı dilində.

*Dünyada ən yaxşı qrammofonlar ancaq "Yazan mələikə" markalarıdır.*

Təzə kataloqları və siyahıları pulsuz tələb ediniz.



Vaqeən, gözəl mərsiyəxandır,  
qabaqca camaatı çox güldürürdü



Deyirlər, təzə mərsiyəxan  
gəlib, çox tərifiyləirlər.

Məsciddə



Axırda da Mirzə Hüseyn çıxdı minbərə və başladı nə  
bilim millətdən, elmdən və tərəqqidən danışmağa.



sonra da yaxşıca ağlatdı.